

SABEDA

Arcangel raiënt
cumparësc de sabeda
y stôrj feriades
de grîja porjun.

Defata y debota
acíasel en om amarscè
y amarè te cör abramí
ingrè da surité atampada
fora de sufiënta éianô.
Chësc sciüra les croces
sëgn dessurôra
tratan ch'al drumblëia
armonies agrades dl tonn
incundan daimprò
na müda traniósa.

Jurada arjunj tôsc
la cûrt de paraîsc
y cöi daimproía
dütes les morvöies
dl sluminé dles stëres.

Tizes te n iade arjigna
en vîre nü implí
sot ai rais dl arcangel.

Felix Dapoz

(Val Badia)

9.3.83

DADÎ BELE

Dadî bele te chîri
sciöch' en âter Diógenes
cun lintêrna tla lüm dl dé
inanter rumú intravaié
söl marcé dla jënt.

Dadî bele sumiëii
sinzíera scemplëza y buntè
abarada de amûr de Dî
tla lêrch de to cör fantú
spalanchè a baldëza dl bel.

Dadî bele te cunësci,
natüra jumelina inuzënta
de en vîre daidënt,
bun pan co dëida miurè
mia anima impernüda.

Dadî bele te vëighi,
capolaûr dla creaziun,
pascentada arasada
y mâjera medejina:

cuè te mî cör desste dî.

Felix Dapoz

(Val Badia)

4.9.83

ÊRT

Êrt pur i Ladins – mo
inće pur chi dlâfora.
Mâ pur i Ladins?
Ai snasëia dassënn l' êrt:
poêc co ne fêj nia dërt
pur ejëmpl da inturcurè
parores tan stranfes.

Vâlch se fêj bindebò êrt
da criblé indertüra l' êrt,
d' âtri ne se fêj nia êrt,
se descür dër dl' êrt
da la rufudè inzai
te en zîte davêrt.

Êrt mâ pur l' êrt
o inće pur la jënt?
Dëssigü impiza dërta êrt
sön tru crepûs y ërt
tl santuâr dl bel
y dëura dütaurela pôrtes
de en monn de valüta
a tlêra y blota udüda.

Mo la mâjera êrt
vêrd te chëra dl vîre
y nos se fajun l' plü êrt
sc' al se murënta l' êrt
che chiriun dl amè.
Dijédemo, n' él nia
da stè y fà êrt
cun tan de êrt?

Felix Dapoz

(Val Badia)

10.9.83

AVALIÉ

Impurmò ài aldí
che valgügn detlarëia
sigüsc so bun ciurvel
pur so su vangel.

Da en strüf cernü
él gnü l' corp dal spìrit
y desmentié la unité
de implida umanité.

Tumpurada blâ
dô garatada de en isté
te jô bëgn püch y nía
zënza môl insuraía.

Y Granada de nôt
smurjelëia l' ciurvel,
laprò degüna tëma
da en âtra carsëma.

Avalié te cé y cör
podunse fopes y côi,
injuntè robot y animâl
sön stadîra tl amûr pur zacâl.

Spidicé sëgn l' amûr?
Inanter ester dalvêrs
o se urëi bun o amè -
insuralâter düc po fà mè.

Chîri debann dô Tè
tl paraîsc dl urëi bun
pur arjunje pêsc y palsè
tl dè? Ne ôste nia purvè?

Felix Dapoz

(Val Badia)

19.9.83

TRÊS CIAMÒ

Três ciamò se cüfa Iôb
scurié, splaié y murentè
sön lastun dan majarëi
de so monn tumè indalâter.

Brânces de ferdüra
cun ciadënes dadandô
inzòla debla lüm dla crëta
inascûsc te tribulënt dulûr.

Debann damana l' miser
ingrumé y fracacè
te scür de süa fusëma
dô injin de en te' castié.

Berius palajà zinghinëia
parëis de urëdles sârdes
y al rundenësc ma batura
dl vedl grop tla nescia:
Purciudî? Purciudî?

Felix Dapoz

(Val Badia)

22.9.83

Iôb = Hiob/Giobbe

FELIX DAPOZ

IN BANUN



ISTITUT LADIN "MICURÀ DE RÜ"
SAN MARTIN DE TOR
1982